

افغانستان آزاد – آزاد افغانستان

AA-AA

چو کشور نپاشد تن من مباد
همه سر به سر تن به کشتن دهیم

بدین بوم و بر زنده یک تن مباد
از آن به که کشور به دشمن دهیم

www.afgazad.com

afgazad@gmail.com

Political

سیاسی

دوکتور م ، ع ، تره کی

۱۳ اکتوبر ۲۰۱۱

د افغانستان د جګړې ستراتیژیک اړخ

د سړی جګړې په پای کې د ناتو د شته والی منطق چه د نړیوال کمونیزم سره مقابله وه ، له منځه ولاړ. خو هغه ځانته بل ماموریت غوره کړ: د اسلام پالنې او هغه سره د تړلی تروریزم په وړاندې جګړه. کمونیزم سره جګړې دفاعی بڼه درلوده. خو د بنسټ پالنې او تروریزم سره یې تعرضی ډول وموند چې افغانستان، پاکستان او عراق د جګړې د ډګر او مقدمې جبهې په ډول وروپېرندل شول. د دغه واقعیت په نظر کې نیولو سره چه درې واړه هیوادونه د پام وړ ژیوپولتیک موقعیت لری ، د وخت په تیریدو سره جګړه د خپل لمړنیو ټاکل شویو موخو څخه ووته او ستراتیژیک او ژیوپولتیک استقامت یې غوره کړ. د دیموکراسی او د بشری حقونو څخه ملاتړ ورسره ګډ شو. د نوموړو ارزښتونو څخه جګړه ایزه دفاع هغومره زور واخیست چه د جګړې میدان د تیل او ګاز د سرچینو په نږدیوالی کې موقعیت درلود. په سیمه کې د ناتو د پروګرامونو د پلې کولو په مقصد افغانستان مرکزی حیثیت وموند. افغانستان باید په بشپړه توګه لاندی شی، تر څو چه د هیواد د ننه او د باندې د ناتو د پروګرامونو د تطبیق زمینه برابره شی . د افغانستان د هضمولو په نیت ناتو پدې لټه کې شو چه د نظام د ننه او د باندې د قدرت د جوړښت هستی له منځه یوسی. خو دلته د څو کورنیو او بهرنیو ستونزو سره مخ وو.

کورنی پدې معنی چه:

– طالبانو بیا سر راپورته کړ.

– د پردیو په لاس جوړ شوی حکومت د لازیات قدرت او واک دعوا مطرح کړه.

بهرنی پدې مفهوم چه:

پاکستان ، ایران ، چین او روسیه په غیر مستقیمه توګه د وسله وال مقاومت په ملاتړ د ناتو په ضد جګړه ایز اقدامات تر اجرا لاندی ونيول.

ناتو د نوموړو کورنیو او بهرنیو ستونزو د لری کولو په مقصد پراخ پروګرام تنظیم کړ.

د کورنی ستونزی په وړاندی اقدامات:

لمری - د لمړی خند یعنی د طالبانو د تحریک د له منځه وړو په نیت د جگری یو سیمه ایز پلان چه افغانستان او پاکستان په کی شامل وو تنظیم شو: طالب د پښتون سره په ترادف کی قرار و نیو او ورسره جگره اعلان شوه. د جگری اصلی لنگر د پښتنو په میښته سیمو کی متمرکز شو. د پښتون قبیلوی جوړښت، دا د ښکیلاک ضد تاریخی مورچل تر گوزارونو لاندی و نیول شو. په کلیو او بانډو باندی بیرحمانه بمباری وشوی چه په کی په زرگونو ملکیان ووژل شول. د قومی او مذهبی مشرانو په وژلو سره ، جگری د ژنوساید (عام وژني) بڼه غوره کړه .

واقعیت دا دی چه د پښتنو په ضد یوه لویه نړیواله توطئه چه په کی افغانی کړیو، د سیمی او د سیمی نه د باندی قومونو او هیوادونو گډون درلود، سازماندهی شوی وه .

د توطئی اصلی مقصد د طالب د وژلو تر نامه لاندی د جگری د لمنی جغرافیایی پراختیا ، دوام او ورسره د پښتنو د مقاومت فزیکي او انسانی قوت ماتول وو ؛ تر څو چه د افغانستان د ننه د اشغالگرو قوتونو په گټه د یو مزدوری واکمنی د ساتنی زمینه برابره شی . لاسپوڅی واکمنی په سیمه کی د ناتو د ستراتیژیک افزار (لاسوند) په توگه و کارول شی .

دوهم - د ناتو په وړاندی د نظام د ننه لوی گواښ، دا وو چه د اساسی قانون په بنسټ باندی د ریاستی نظام په نافذیدو سره ، د حکومت تر واک لاندی د اداری چاری د تمرکز پروسه پیل شوه .

خو ناتو او په ځانگری توگه امریکانیانو نه غوښتل چه د یو با صلاحیته حکومت د حساب او کتاب او جنجال سره مخ شی . د یوه کمزوری واکمنی د جوړیدو په مقصد لاندی اقدامات ترسره شول :

- په حکومت کی ځینی کلیدی وزیران د ناتو د غړیو هیوادونو په واسطه (غوښتنه) وټاکل شول .
- پخپل سر والیان وگمارل شول .

- افغانستان ته پولی او اقتصادی مرستی د غیر حکومتی چینلونو له لاری تأمین شوي .

- د امنیتي اورگانونو عملیاتی ظرفیت په حد اقل کي وساتل شو او امنیتي خصوصی کمپنی گانی د حکومتی اورگانونو په وړاندی د سیال په توگه و کارول شوي .

- د حکومت په وړاندی دستوری سیاسی اپوزیشن جوړ شو. اپوزیشن ته د پارلمانتریزم او فدرالیزم نسخی ورکړل شوي .

- د ولسمشری او پارلمانی انتخاباتو په پروسه کی د گمارل شوو کسانو په گټه لاسوهنه وشوه .

- د وروستیو پارلمانی انتخاباتو په پروسه کی د پراخی لاسوهنی محصول یوه ولسی جرگه جوړه شوه.

د بهرنی ستونزی په وړاندی اقدامات :

په سیمه کی د ناتو حضور د قواوو سیمه ایز انډول ته د ناتو په گټه او د سیمی هیوادونو په تاوان بدلون ورکړ او د امریکا په وړاندی بی حساسیتونه راوپارول .

د ناتو په ضد د سیمی د هیوادونو منفی جگره ایز غیرگون هغه وخت زور وموند چه امریکا د افغانستان سره د ستراتیژیک تړون موضوع مطرح کړه. د ناتو په وړاندی تحریکات په دوه سوله ایزو او جگره ایزو استقامتونو باندی قرار لری :

سوله ایز پدی معنی چه د «شانگهای» په سازمان کی د افغانستان د شاملولو هلی ځلی چټکی شوی .

جګړه ایز پدی مفهوم چه د وسله والو مخالفینو جنګی ظرفیت پیاوړتیا ته پام اړول شوی : دوی په نوو وسلو د هغی جملی نه په پرمختللو الوتکی ضد توغندیو باندي سمبال شوی دی .

د افغانستان د اشغال د مخالفو هیوادونو په منځ کی پاکستان ځانګړی ځای لری : پاکستان او تروریزم ضد نړیوال ائتلاف د افغانستان په لس کلنه جګړه کی په دوه ټکو کی ګډ دریځ درلود :

- د پښتنو بشری او جنګی پوتانسیل کمزوری کول.
- د اسلامی رادیکالیزم د هغی برخی سره مقابله چه دواړو اړخونو ته ګواښ راپیښوی.
- پاکستان او تروریزم ضد نړیوال ائتلاف په لاندی مسائلو باندي سره اختلاف لری:
- په افغانستان کی د امریکا اوردمهال حضور د نظامی ادی د جوړولو د لاری .
- په افغانستان کی د هندوستان نفوذ .
- د جګړی جغرافیائی حدود : پاکستان هڅه کوی چه جګړه د افغانستان په د ننه پاتی شی . خو نړیوال نظامی ائتلاف لیوالتیا لری چه جګړه د باندي صادر شی .
- په افغانستان او پاکستان کی د کرکیچ ساتنی او د جګړی د اوریدیو د ستراتیژی د پلی کولو په مقصد، امریکا او ناتو په څو اقداماتو لاس پوری کړ: - د حقانی شبکه په تور لیست کی شامله شوه .
- د بن په دوهمه غونډه کی د وسله وال مقاومت ګډون منتفی اعلام شو .
- د افغانی امنیتی اورگانونو د بی کفایتی د اثبات په مقصد (چه لاره په افغانستان کی د بهرنیانو د اوردمهال حضور د پاره برابروی) ، د امنیتی اورگانونو د صلاحیت د انتقال د پروسې ننداری ته ایښودل شو .
- ناتو په افغانستان کی د کرکیچ د ساتنی او د جګړی د اوریدیو د ستراتیژی نه، د څو مقصدونو د پاره ګټه پورته کوی :
- د بنسټ پال اسلام، کوم چه د القاعدی سره تړاو لری، د قیام مخه نیول
- د یوه ګوډاګی حکومت چه په سیمه کی د ناتو د ستراتیژیکو موخو د پاره کارول کیږی ، د جوړیدو په اراده د دیورند د دواړو خواو پښتنو چه بنکیلاک ضد ستر قومی ځواک جوړوی ، انسانی او فزیکي قوت ماتول او جنګی پوتانسیل بی کمزوری کول .
- د جګړی د لاری د لویدیځ تمدن د ارزښتونو ټپل .
- د ولسمشری او پارلمانی تیرو انتخاباتو چه په کی بهرنیانو د یوه ګوډاګی نظام د جوړیدو په نیت لاسوهنه وکړه، وښودل چه بهرنیان لږ تر لږه اوسمهال د واقعی دیموکراسی نه، چه په کی په امن او آزاده فضاء کی د جنگ ځپلو سیمو د ولسونو آزاده اراده تمثیل شی، ویره لری .
- قومی اکثریت، دا د ناتو او امریکا د ټپل شوی جګړی قربانیان، باید وځپل شی، تر څو چه د اشغال او درغلی نه رازیږیدل شوی نظام پاتی شی .

د هالیند د نیوخیڼ بنار په غونډه کی د لیکوال د شفاهی وینا لنډیز

د اکتوبر اتمه ۲۰۱۱ م کال

